

Jólahýrur í Miðla-húsinum



Í gjár hevði Postverk Føroya móttøku í samband við at jólamerkini 2006 vóru útgivin. Móttøkan var í Miðlahúsinum, har pyntað var við myndum av jólakøkum

JÓLAMERKI

Ella Larsen
ella@sosialurin.fo
Myndir: Jens Kristian Vang

Á borðinum við livandi ljósum vóru fleiri rokaðir tallerkar við smákøkum og Arnold Ludvig, Rógvi á Rógvi og Leivur Thomsen spældu jóla tónleik.

Myndaevnini á jólamerkjunum í ár eru smákøkur, flestar av teimum køkur, sum vanligt er at gera á jolum. Tað er listamaðurin Edward Fuglø ið hevur teknað jólamerkini.

Tí at myndaevnini eru køkur, fingi starvsfólkini á Frímerkjadeldini hugskotið at gera ein faldara við uppskriftunum til 30 sløg av



smákøkum, sum fylgir við, tá ein keypir jólamerkini. Uppskriftirnar eru umsettar til 5 ymisk mál, hetta kemst av, at jólamerkini eru ein stór útflutningsvøra, heili 90 prosent av øllum jólamerkjunum vera seld uttan-

lands.

Nýggi postverkstjórin Sofus Clementsen bað væl-komin og greiddi frá um ársins jólamerki og um Jólamerkjagrunnin.

Ágóðin av söluni av føroysku jólamerkjunum fer

til vælgerandi endamál, ið stuðla børnum í Føroyum. Í fjørð fóru pengarnir til ein legu fyri børn, ið høvdu trupulleikar við vektini. Í fyra vikur vóru tey á Skarvanesi og lærdu um góðar matvanar og um

týðningin av at røra seg.

Í ár er umsóknarfreistin til at søkja um pengar frá Jólamerkjagrunninum 7. desember.

Sjónligari Postverk

Sofus Clementsen er nýggi stjórin í Postverki Føroya, hann tók við starvinum 1. oktober.

Hansara ætlanir eru, at gera Postverkið meira sjónligt við at veita nýggjar og betri tænastur. Hann vil tó ikki avdúka hvørjar tænastur talan er um.

- Postverkið sum heild skal gerast meira sjónligt, ikki bara stjórin. Starvsfólkið skal vera meira sjónligt, og vit vóna at kunna fáa tað image, at vit veita eina góða tænastu, har vit hava trúvirði og standa fyri góðsku, sigur Sofus Clementsen.

- ella

Trøllapætur vitjaði

Í samband við at jólamerkini 2006 vóru útgivin í gjár hevði Postverkið eitt tiltak fyri børnum í Miðlahúsinum.

Meðan børnini bíðaðu eftir Trøllapætur, sang



Steintór Rasmussen nakrar sangir saman við teimum.

Trøllapætur kom síðan larmandi oman ígjøgnum trappurnar, og segði børnunum at hann var einsamallur í dag tí omman var sjúk. Hon hevði ilt í búkinum og tannapínu og skuldi til frísrør og alt møguligt. Børnini sótu á gólvinum og hugdu spent upp á Trøllapætur, sum sang fyri teimum.

Eftir tveir sangir helt Trøllapætur seg hoyra onkran gráta. Hann fór upp ígjøgnum trappurnar og

kom aftur við Trøllababy.

- Bara eitt høvd er vaknað, segði hann børnunum.

Hann fekk Trøllababy at syngja ein sang, og aftaná var ein genta so heppin at hon slapp at mussa baby.

Aftaná sluppu børnini at taka myndir saman við Trøllapætur og onkur fekk eisini autograf frá honum.

- ella

